




ଉତ୍କଳ ବିଶ୍ୱବିଦ୍ୟାଳୟ  
ଓଡ଼ିଶା ବିଶ୍ୱବିଦ୍ୟାଳୟ  
ପ୍ରଧାନ ମନ୍ତ୍ରୀଙ୍କ  
୧୪.୦୮.୨୦୧୯



# ବ୍ୟାସ ବକ୍ତୃତାମାଳା

ତା. ୧୨.୦୮.୨୦୧୯ ଠାରୁ ତା ୧୪.୦୮.୨୦୧୯ ରିଷ ପର୍ଯ୍ୟନ୍ତ



ତାରିଖ : ୧୪.୦୮.୨୦୧୯  
ବିଷୟ : ଜିଜ୍ଞାସା, କଳ୍ପନା ଓ କରୁଣା  
ବକ୍ତା : ଡଃ ଗୌରହରି ଦାସ

## ବ୍ୟାସନଗର ସ୍ୱୟଂ ଶାସିତ ମହାବିଦ୍ୟାଳୟ

ପାଳିକା ରୋଡ଼, ପାଳିକା

# ଜିଜ୍ଞାସା, କଳ୍ପନା ଓ କରୁଣା

## ଗୌରହରି ଦାସ

ଓଡ଼ିଆରେ କୁହାଯାଇଥାଏ, 'ବିଶ୍ୱାସେ ମିଳଇ କୃଷ୍ଣ, ତକେ ବହୁ ଦୂର ।' ଏହାର ଅର୍ଥ ହେଉଛି ତକ ଜଳେ କୌଣସି କଥାର ନାନ୍ଦନିକ ସୌନ୍ଦର୍ଯ୍ୟ ଅନୁଭବ କରିହୁଏ ନାହିଁ, ବିଶ୍ୱାସ କରିବାକୁ ପଡ଼େ । ବିଶ୍ୱାସର ସାମର୍ଥ୍ୟ ଅସୀମିତ, ଅଭୁତ । ଅନେକ କଥା ଅଛି ଯାହା ତର୍କତୀତ - ଯେପରି 'ଧର୍ମ' । ତାହା ବିଶ୍ୱାସର ପ୍ରସଙ୍ଗ । ମୁଁ ଏଠି କିନ୍ତୁ ବିଶ୍ୱାସର ଗୁରୁତ୍ୱ ବିପକ୍ଷରେ ନୁହେଁ, ବରଂ ତକ ସପକ୍ଷରେ ମୋ ମତ ରଖିବାକୁ ଯାଉଛି । ମୋ ବିଚାରରେ ତକରେ ହିଁ ସତ୍ୟ ମିଳେ, ବିଶ୍ୱାସ କରି ଗୋଟିଏ ଜାଗାରେ ଅଟକି ରହିଗଲେ ସତ୍ୟ ପାଖରେ ମିଳିବା ହୁଏତ ଅସମ୍ଭବ ହୋଇପାରେ । ଉଦାହରଣ ସ୍ୱରୂପ ଆମ ପୁରାଣରେ ପ୍ରହ୍ଲାଦ-ହିରଣ୍ୟକଶିପୁ ଉପାଖ୍ୟାନ ଆମେ ଜାଣନ୍ତି । ଏ କଥାଟିର କାହାଣୀ ଭାଗକୁ ମୁଁ ଯାଉନାହିଁ । ମାତ୍ର ଗୋଟେ ପ୍ରଶ୍ନ ପଚାରିବାକୁ ଚାହୁଁଛି - କାହା ଯୋଗୁଁ 'ସକଳ ଘଟେ ନାରାୟଣ' କଥାଟି ପ୍ରତିଷ୍ଠିତ ହୋଇଅଛି ? ଭକ୍ତ ପ୍ରହ୍ଲାଦଙ୍କର ସକାଳ ଯୋଗୁଁ ନା ରାଜା ହିରଣ୍ୟକଶିପୁଙ୍କ ସନ୍ଦେହ ଯୋଗୁଁ ? ହିରଣ୍ୟକଶିପୁ ଅବିଶ୍ୱାସ କଲେ, ତାପରେ 'ଏହି ଖମ୍ବରେ ତୋର ନାରାୟଣ ଅଛନ୍ତି କି' ବୋଲି ପ୍ରଶ୍ନ କଲେ ଏବଂ ତାଙ୍କର ସନ୍ଦେହ ହିଁ ନରସିଂହ ଅବତାର ମାଧ୍ୟମରେ ଏହି ସତ୍ୟ ପ୍ରତିଷ୍ଠିତ କଲା ଯେ ସକଳ ଘଟରେ ନାରାୟଣ ବିରାଜମାନ କରୁଛନ୍ତି । ନରସିଂହ ଅବତାରର ପରିକଳ୍ପନା ମଣିଷର ସାମର୍ଥ୍ୟର ସୀମା ଓ ସୀମାବଦ୍ଧତାର ଆଉ ଏକ ଉପାଖ୍ୟାନ । ଆଧୁନିକ ସମୟର ଏକ ଉଦାହରଣ ଦିଏ । ହଳାହଳ ବିଷ ପଟାସିୟମ୍ ସାଇନାଇଡ୍‌ର ସ୍ୱାଦ କିଭଳି - ଖଟା ନା ମିଠା - ଯିଏ ଏକଥା ପ୍ରଥମେ ଜାଣିବାକୁ ଚାହଁଥିବେ, ସିଏ ନିଶ୍ଚୟ ନିଜର ଜୀବନ ବାଜି ଲଗେଇଥିବେ । ହିରଣ୍ୟକଶିପୁ ହୁଅନ୍ତୁ ବା ପଟାସିୟମ୍ ସାଇନାଇଡ୍‌ର ସ୍ୱାଦର ଆବିଷ୍କାର ହୁଅନ୍ତୁ ବା ଏଡେରେଣ୍ଟର ଉଚ୍ଚତା ମାପିବାକୁ ଯାଇଥିବା ପ୍ରଥମ ବ୍ୟକ୍ତି ହୁଅନ୍ତୁ ଏମାନଙ୍କୁ ଚରମ ମୂଲ୍ୟ ଦେବାକୁ ପଡ଼ିଥିବ । ସେମାନଙ୍କର ସେହି ମୂଲ୍ୟ ବିନିମୟରେ ପୃଥିବୀରେ ଗୋଟିଏ ସତ୍ୟ ବା ତ ପ୍ରତିଷ୍ଠିତ ହୋଇଅଛି । ଏଗୁଡ଼ିକ କେତୋଟି ଚରମ ପଦକ୍ଷେପର ଉଦାହରଣ ମୁଁ ଦେଲି, ଯେଉଁଠି ଜୀବନ-ମୃତ୍ୟୁର ପ୍ରଶ୍ନ ଜଡ଼ିତ । ମାତ୍ର ସାଧାରଣ ସାଧାରଣ କ୍ଷେତ୍ରରେ ମଧ୍ୟ ଅନେକେ ପ୍ରଶ୍ନ ପଚାରିବା ଆବଶ୍ୟକ ମନେ କରୁନାହାନ୍ତି । ସ୍ଥିତାବସ୍ଥାକୁ ପ୍ରଶ୍ନ ନ କରିବାର ଭାର୍ତ୍ତମଣି ଆମ ଭିତରୁ ଜିଜ୍ଞାସା ବା ଜାଣିବାର ଇଚ୍ଛାକୁ ମାରିଦେଉଛି । ଜିଜ୍ଞାସାର ମୃତ୍ୟୁ ସମ୍ଭାବନାର ମୃତ୍ୟୁ - ବିଜ୍ଞାନର, ସୃଜନର ଓ ପ୍ରଗତିର ପ୍ରତିବନ୍ଧକ, ଯାହା ଆଦୌ ବାଞ୍ଛନୀୟ ନୁହେଁ ।

ବାଇବେଲରେ ଅମାସ ନାମକ ଏକ ଚରିତ୍ରର କଥା କୁହାଯାଇଛି ଯାହାକୁ ସନ୍ଦେହୀ ଅମାସ ବା 'ଡାଉଟି ଅମାସ' ବୋଲି କୁହାଯାଇଛି । ଯାଶୁଷ୍ଟାଷ୍ଟ କୁଶବିଦ୍ଧ ହେଲାପରେ ପୁଣି ଫେରିଥିଲେ । ତାଙ୍କର ଏ ପୁନରାବିର୍ଭାବକୁ ଅନ୍ୟ ଭକ୍ତମାନେ ସ୍ୱାଭାବିକ ଭାବେ ଗ୍ରହଣ କରିନେଇଥିଲେ ମଧ୍ୟ ଅମାସ ବିଶ୍ୱାସ କରି ନ ଥିଲା । ସେ ଯୁକ୍ତି କରିଥିଲା ଯେ - ମୁଁ ଯଦି ଯାଶୁଷ୍ଟାଷ୍ଟଙ୍କ ଦେହରେ କି ଭାଗ ନ ଦେଖିବି ବା ନିଜ ହାତରେ ଛୁଇଁ ସେ କ୍ଷତ ଅନୁଭବ ନ କରିବି ତାହାହେଲେ ସିଏ ଯାଶୁ ବୋଲି ମୁଁ ବିଶ୍ୱାସ କରିବି ନାହିଁ । ଯାଶୁ ତା ସମ୍ମୁଖରେ ଆବିର୍ଭୂତ ହେଲେ ଏବଂ ତାକୁ କହିଲେ- ତୁମେ ଯେମିତି ଚାହୁଁଛ, ସେମିତି ସର୍ଗ କରି ଅନୁଭବ କର । ଅମାସ ରକ୍ତମାଂସର ଯାଶୁଙ୍କୁ ନିଜ ଆଖିରେ ଦେଖିଲା ଏବଂ ହାତରେ ଛୁଇଁଲା ପରେ ଆନନ୍ଦରେ ଚିତ୍କାର କରି ଉଠିଲା, 'ମୋ ପ୍ରଭୁ, ମୋ ପ୍ରଭୁ ।'

ଶିକ୍ଷା, ଗବେଷଣା ଓ ସାହିତ୍ୟର ବଡ଼ କାମ ହେଲା ପ୍ରଶ୍ନ ପଚାରିବା - ପରଂପରାକୁ ପ୍ରଶ୍ନ କରିବା, ବିଧିବିଧାନକୁ ପ୍ରଶ୍ନ କରିବା ଏବଂ ବ୍ୟବସ୍ଥାକୁ ପ୍ରଶ୍ନ କରିବା । ମାତ୍ର ଆମେ ପ୍ରଶ୍ନ ପଚାରିବାକୁ ଚାହୁଁନା । ଏହାଫଳରେ ବିଶ୍ୱାସ କ୍ରମେ ଅନ୍ଧବିଶ୍ୱାସରେ ପରିଣତ ହୋଇଯାଏ । ଆମ ଭାରତୀୟ ସମାଜର ଅନେକ କଥା ଏହି ଅନ୍ଧବିଶ୍ୱାସରୁ ସୃଷ୍ଟି । ଉଦାହରଣ ସ୍ୱରୂପ ବାରମ୍ବାର କନ୍ୟା ଜନ୍ମ ପାଇଁ ମାଆଟିକୁ ଦାୟା କରିବା, ତାଆଣୀ ଓ ପିଶାଚ ପରି ଆତ୍ମା ଅଛନ୍ତି ଏବଂ ତେଉଁରିଆ-ତାବିଜ ଦ୍ୱାରା ସେମାନଙ୍କୁ ଦୂରେଇ ରଖିହେବ ବୋଲି ଭାବିବା ଗୋଟିଏ ଗୋଟିଏ ଅନ୍ଧବିଶ୍ୱାସ । ଆମ ପରଂପରାରେ ଥିବା ବହୁ ପୂଜାପର୍ବର ବିଧିବିଧାନକୁ ଆମେ ପ୍ରଶ୍ନ କରୁନା । ନ କରିବା ଗୋଟେ ଦୃଷ୍ଟିରୁ ଭଲ । କିନ୍ତୁ ମୋତେ ଥରେ ଜଣେ ଛାତ୍ରୀ ପ୍ରଶ୍ନ କଲେ, "ସାବିତ୍ରୀ ବ୍ରତ କିଏ କରିବା ଆବଶ୍ୟକ? ପୁରୁଷ ନା ନାରୀ? ଏକ ଉପାଖ୍ୟାନରେ ହିତାଧିକାରୀ କିଏ ହୋଇଥିଲେ?" ତାଙ୍କର ଯୁକ୍ତି ହେଲା, 'ଯମ ବା ମୃତ୍ୟୁ କବଳରୁ କିଏ ବାକି ଆସିଥିଲେ - ସତ୍ୟବାନ, ଯିଏ କି ଜଣେ ପୁରୁଷ । ସିଏ ଲାଭବାନ ହେଲେ । ପୁରୁଷ ଲାଭବାନ ହେଲା । ତାହାହେଲେ ସେ ବ୍ରତଟି ପୁରୁଷର ପାଳିବା କଥା ନୁହେଁ କି ! ନାରୀ କାହିଁକି ପାଳିବ ? ସିଏ କାହିଁକି ଉପାସ ରହିବ ? କେହି କେହି ଯୁକ୍ତି କରିପାରନ୍ତି ପୁରୁଷମାନେ କାମକୁ ଯାଉଥିଲେ, ପରିଶ୍ରମ କରୁଥିଲେ- ସିଏ କିପରି ଉପବାସ ରହିପାରିବେ ? ଭଲ କଥା, ତାହାହେଲେ ପୁଣ୍ୟତକ ନାରୀର ଖାତାକୁ ଚାଲିଯିବ କି ? ଏବେ ପୁଣି ନାରୀମାନେ ଚାକିରି ବାକିରି କଲେଣି । ସେମାନେ କାହିଁକି ବ୍ରତ କରିବେ ? ଏମିତି ଅନେକ ବ୍ରତ ଆମ ଦେଶରେ, ଯାହାର ପାଳନ ଦାୟିତ୍ୱ ନାରୀ ଉପରେ । କାହିଁକି ?" ସିଏ ପୁଣି ଯୋଡ଼ିଥିଲେ ଯେ ସାବିତ୍ରୀ ବ୍ରତରୁ ଯଦି ଗୋଟିଏ କଥା ଶିକ୍ଷା କରିବାର ଅଛି, ତାହା ହେଲା ଝିଅମାନଙ୍କୁ ଅଧିକ ପାଠ ପଢ଼େଇବା ଦରକାର । କାରଣ ସାବିତ୍ରୀ ଶିକ୍ଷିତା ଓ ବୁଦ୍ଧିଜୀବୀ ହୋଇଥିବାରୁ ଯମଙ୍କ ସହ ତକ କରି ଜିଣିଥିଲେ । ନାରୀଶିକ୍ଷାର ପ୍ରେରଣା ହିଁ ସାବିତ୍ରୀ ବ୍ରତର ମୂଳ ଆଭିମୁଖ୍ୟ ହେବା ଉଚିତ ବୋଲି ଛାତ୍ରୀ ଜଣକ କହିଥିଲେ ।

କେରଳର ଧାର ସଂପ୍ରଦାୟର କାହାଣୀକୁ ନେଇ ଏକ ପ୍ରସିଦ୍ଧ ଉପନ୍ୟାସ ଅଛି 'ଚେମିନି' । ଏହାର ଲେଖକ ଶ୍ରୀ ଥାକାଜି ଶିବଶଙ୍କର ପିଲାକାଳ । ସେ ଉପନ୍ୟାସର କାହାଣୀ ମୁଁ ଏଠି ବର୍ଣ୍ଣନା କରୁନାହିଁ । ମାତ୍ର ସେ ଉପନ୍ୟାସରେ ବର୍ଣ୍ଣିତ ଧାର ସଂପ୍ରଦାୟର ବିଶ୍ୱାସ ଯେ ପତ୍ନୀ ଯଦି ସତୀ ହୋଇ ରହିଥିବ ତାହାହେଲେ ସମୁଦ୍ରରେ ଯେତେ ଝଡ଼ତୋଫାନ ଆସିଲେ ବି ଧାରର କିଛି କ୍ଷତି ହେବ ନାହିଁ ! ଯଦି ପତ୍ନୀର ସତୀତ୍ୱ ଚାଲିଯିବ ତାହାହେଲେ ତା ସ୍ୱାମୀ ମରିଯିବ ବା ଯଦି ସ୍ୱାମୀଟି ଝଡ଼ତୋଫାନରେ ମରିଗଲା ତାହାହେଲେ ଧରିନେବାକୁ ହେବ ଯେ ତା ସ୍ତ୍ରୀଟି ଖରାପ । ସମୟେ ସମୟେ ପ୍ରବଳ ଝଡ଼ ତୋଫାନରେ ତଙ୍ଗା ଲେଉଟି କୌଣସି ଧାର ମରିଯାଉଥିଲେ ଗାଁରେ ଥିବା ତା ସ୍ତ୍ରୀକୁ ଲୋକମାନେ ଅସତୀ ଅଭିଯୋଗରେ ବାଡ଼େଇ ବାଡ଼େଇ ମାରି ଦେଉଥିଲେ । କେହି ପ୍ରଶ୍ନ କରୁ ନ ଥିଲେ । ଏହା ଆଗରୁ ଭାରତର 'ସତୀପ୍ରଥା' କଥା ଆପଣମାନେ ଜାଣନ୍ତି । ବିନା ଯୁକ୍ତିରେ ବଂଧିବା ନାରୀକୁ ନିଆଁରେ ନେଇ ପକେଇ ଦିଆଯାଉଥିଲା । ଆମ ସମାଜରେ ସବୁ କଥାର ଦୋଷ, ଦାୟିତ୍ୱ, ପାପ ନାରୀ ମୁଣ୍ଡରେ ଲଦି ଦିଆଯାଇଛି । କେତେକ ତ ନାରୀକୁ ନର୍କର ଦ୍ୱାର ବୋଲି ମଧ୍ୟ କହିଛନ୍ତି । ଆଧୁନିକ ଶିକ୍ଷା ଏସବୁକୁ ପ୍ରଶ୍ନ କରିବା ଉଚିତ ନୁହେଁ କି ?

ଏବେ ଆଉ ଗୋଟେ ସାଧାରଣ କଥାକୁ ଆସୁଛି । ମହାଭାରତର ଗାନ୍ଧାରୀଙ୍କୁ ଅନ୍ୟତମ ଆଦର୍ଶ ଜନନୀ ବୋଲି କୁହାଯାଏ । ପୁତ୍ର ଦୁର୍ଯ୍ୟୋଧନଙ୍କୁ ଆଶୀର୍ବାଦ ଦେବାବେଳେ ସେ 'ବିଜୟା ଭବ' ନ କହି 'ଧର୍ମର ହେଉ ଜୟ' କହିଥିବା ଆମେ କବିତାରେ ପଢ଼ିଛୁ । ଗାନ୍ଧାରୀ ବାସ୍ତବରେ ଜଣେ ଆଦର୍ଶ ଜନନୀ କି ? ତାଙ୍କର ସ୍ୱାମୀ ରାଜା ଧୃତରାଷ୍ଟ୍ର ଜନ୍ମରୁ ଅନ୍ଧ ଥିଲେ । ଅନ୍ଧ ସ୍ୱାମୀଙ୍କର ଶହେ ପୁଅ ହେଲେ । ବାପା ଅନ୍ଧ ଥିବା ପରିବାରରେ ମାଆଙ୍କର ଦାୟିତ୍ୱ ବେଶି ନା କମ୍ ? ସେ ପତିବ୍ରତା ହେବାକୁ ଯାଇ ଆଖିରେ ଅନ୍ଧପୁତ୍ରୁଳି ବାନ୍ଧିଲେ, ପିଲାମାନେ ବାପାମାଆଙ୍କ ଦୃଷ୍ଟି ଆଡୁଆଳରେ ରହି ନଷ୍ଟ ହୋଇଗଲେ । ସେପଟେ ବାପଛେଉଣ୍ଡ ପାଖବଫାନଙ୍କୁ ବିଧବା ମାଆ କୁଟା ଭଲ ମଣିଷ କରି ଯୁଦ୍ଧରେ ବିଜୟା କରାଇଲେ, ଯେଉଁମାନଙ୍କ ପାଖରେ ଗୋଟେ ସମୟରେ କିଛି ସମ୍ବଳ ନ ଥିଲା । ଏପଟେ ରାଜଗାଦି, ବିପୁଳ ଐଶ୍ୱର୍ଯ୍ୟ ସହ ଜନନୀଙ୍କର ଦାୟିତ୍ୱଶୂନ୍ୟତା ପାଇଁ ଅନେକ ଉଚ୍ଚ ଶବ୍ଦ ହୋଇଗଲେ । ଶହେ ସନ୍ତାନ ହରାଇଥିବା ଗାନ୍ଧାରୀ ମାଆ ହିସାବରେ ସଫଳ ନା ବିଜୟା ପା ପୁଅର ମାଆ କୁଟା ସଫଳ ?

ଏସବୁ କଥା ଉଲ୍ଲେଖ କରିବାର କାରଣ ହେଲା ଯାହା ପରଂପରାକ୍ରମେ ଗଢ଼ିଆସିଛି, ଯାହାକୁ ଆମେ ବିଶ୍ୱାସ କରି ଆସିଛୁ ତାହାକୁ ଅନ୍ଧ ଭାବରେ ଗ୍ରହଣ କରିନେବା ଯେମିତି ଅନୁଚିତ, ପ୍ରଶ୍ନ ପଚାରିବା ପାଇଁ ଆଗ୍ରହ ନ ଦେଖାଇବା ମଧ୍ୟ ସେମିତି ଅନୁଚିତ । ପ୍ରଶ୍ନ ପଚାରିବାର ଅଭ୍ୟାସକୁ ପିଲାଦିନରୁ ଉତ୍ସାହିତ କରାଯିବା ଆବଶ୍ୟକ - ତାହା ଉଭୟ ହେଉ ପଛକେ । ଆଧୁନିକ ସମୟର ବ୍ୟସ୍ତତା ଭିତରେ ପିତାମାତା ଓ ଅଭିଭାବକ ସମସ୍ତେ ବ୍ୟସ୍ତ । ଆଜି ଶିଶୁ ବା କିଶୋରର କୌତୂହଳୀ ପ୍ରଶ୍ନର ଉତ୍ତର ଦେବାଲାଗି ସେମାନଙ୍କ ପାଖରେ ସମୟ ଅଥବା ଧୈର୍ଯ୍ୟ ନାହିଁ । ଖୁବ୍ ବେଶିରେ ଥରେ, ଦି ଥର ପ୍ରଶ୍ନର ଉତ୍ତର ଦେଲା ପରେ ସେମାନେ ବିରକ୍ତ ହୋଇ ପିଲାକୁ ଟେଲିଭିଜନ୍ ଅଥବା ସ୍ଲାର୍ଟଫୋନ୍ ଜିମାରେ ଛାଡ଼ିଦେଉଛନ୍ତି । ଆମ ଓଡ଼ିଆ ଭାଷାରେ 'ଅବୋଲକରା ଗପ' ନାମରେ ବହିଟିଏ ଅଛି । ଏଥିରେ ଅବୋଲକରା ହେଉଛି ଜଣେ ଜିଜ୍ଞାସୁ ଶିଷ୍ୟ ଏବଂ ତାର ଗୁରୁ ବା ପଣ୍ଡିତ ହେଉଛନ୍ତି ଅଭିଜ୍ଞ ଶିକ୍ଷକ । ସେମାନେ ପଦବ୍ରତରେ ବିଭିନ୍ନ ଅଳ୍ପ ଯାତ୍ରା କରନ୍ତି । ମଝିରେ ମଝିରେ କିଛି ଗୋଟେ ନୂଆ କଥା ଅବୋଲକରା ଆଖିରେ ପଡ଼େ । ସେଇଠୁ ତା ମନରେ, ସେ କଥାର ରହସ୍ୟ ଜାଣିବା ଲାଗି ଆଗ୍ରହ ସୃଷ୍ଟି ହୁଏ । ସିଏ ଆସି ଗୁରୁଙ୍କୁ ପଚାରେ, 'ଅମୃତ ଜାଗାରେ ଅମୃତ କାହିଁକି ଅଛି ବା ଘଟୁଛି ମୋତେ କୁହ, ନ ହେଲେ ତମର ଏ ଗଣ୍ଠିଲି ଏଠି ରହିଲା, ମୁଁ ଚାଲିଲି ।' ଗୁରୁ ଜଣକ ବୁଢ଼ାଲୋକ, ଶିଷ୍ୟର ବିନା ସହାୟତାରେ ଚଳିବେ କିପରି ? ସେ ତେଣୁ କହନ୍ତି, 'ପକା-କମଳ ପୋତ ଛତା, କହିବି ଅବୋଲକରା ଅମୃତ କଥା ।' ରୁଲିରେ ଚାଉଳ ସିଝେ, ଅଭିଜ୍ଞ ପଣ୍ଡିତ ଗପ କହନ୍ତି, ଜିଜ୍ଞାସୁ ଅବୋଲକରାର କୌତୂହଳ ମେଣ୍ଟାଏ । ଏହି ଗପଟି ପ୍ରଶ୍ନ ପଚାରିବାର ଅଭ୍ୟାସକୁ ଉତ୍ସାହ ଦେଇଥାଏ । ମାତ୍ର ମୁଁ ମୋ ନିଜ ଅଭିଜ୍ଞତାରୁ ଜାଣିଛି, ଅଧିକାଂଶ ପରିବାର ଏପରିକି ସ୍କୁଲ-କଲେଜରେ ମଧ୍ୟ ପ୍ରଶ୍ନ ପଚାରିବାକୁ ଉତ୍ସାହିତ କରାଯାଏ ନାହିଁ । ପ୍ରଶ୍ନକାରୀଙ୍କୁ ପ୍ରଶ୍ନ ପଚାରିବା ପାଇଁ ସୁଯୋଗ ମିଳିବା ଉଚିତ । ଉତ୍ତର ନୁହେଁ, ପ୍ରଶ୍ନ ପଚାରିବାରୁ ହିଁ ଜଣେ ବ୍ୟକ୍ତିଙ୍କର ଜ୍ଞାନ-ଗରିମା ଏବଂ ବ୍ୟକ୍ତିତ୍ୱର ପରିଚୟ ମିଳିଥାଏ । ଅନ୍ୟପକ୍ଷରେ ଉତ୍ତରଦାତା ଧୈର୍ଯ୍ୟଶାଳ ଏବଂ ଉତ୍ତର ସ୍ୱଭାବର ବ୍ୟକ୍ତି ହେବା ଆଶା କରାଯାଏ । ଶିକ୍ଷକ ଯଦି ଛାତ୍ରଟିଏକୁ 'ଏ ବୋକା, ବସିପଡ଼', 'ତୁ ଗୋଟେ ନିର୍ବୋଧ', 'ଏଇ କଥା ଜାଣିନୁ ଯଦି ଆଉ କଣ ଜାଣିଛୁ' ପରି କଥା କହିବେ ସେ ପିଲା ସବୁଦିନ ପାଇଁ ଭାରୁ ହୋଇଯିବ ।

ପ୍ରଶ୍ନ କେବଳ ପ୍ରଶ୍ନକାରୀଙ୍କ କୌତୂହଳର ନିରସନ କରେ ନାହିଁ ଉତ୍ତରଦାତାଙ୍କ ବୋଧଶକ୍ତିକୁ ମଧ୍ୟ ଶାଣିତ କରେ । ପ୍ରତ୍ୟେକ ମଣିଷ ଶିଶୁ ଅବସ୍ଥାରୁ କୌତୂହଳୀ ଏବଂ ସମ୍ବେଦନଶାଳ ହୋଇ ଜନ୍ମ ନେଇଥାଏ । ମାତ୍ର ସମୟକ୍ରମେ ତାର ବ୍ୟକ୍ତିତ୍ୱରେ ପରିବର୍ତ୍ତନ ଆସେ ।

ଦିନେ ସ୍କୁଲର ଶିକ୍ଷୟିତ୍ରୀ ଜଣେ ଛାତ୍ରର ବାପାଙ୍କ ପାଖକୁ ନୋଟଟିଏ ପଠେଇଲେ- ଆପଣଙ୍କ ପୁଅ ସବୁଦିନ ସ୍କୁଲକୁ ଅଧ୍ୟାପକ । ବିଳମ୍ବରେ ଆସି ପହଞ୍ଚି । ପ୍ରତିକାର କରନ୍ତୁ । ଏ ନୋଟଟି ପାଇ ବାପା ବ୍ୟସ୍ତ ହେଲେ । ଭାବିଲେ, ସେମାନେ ତ ସବୁଦିନ ପୁଅକୁ ଠିକ୍ ସମୟରେ ଘରୁ ପଠେଇଛନ୍ତି । ସ୍କୁଲଟି ପୁଣି ତାଙ୍କ ଘରଠାରୁ ବେଶୀ ଦୂର ନୁହେଁ । ଦଶ ପନ୍ଦର ମିନିଟ୍ ରାସ୍ତା ତାକୁ ଚାଲିଶ ମିନିଟ୍ ଲାଗୁଛି କିଭଳି ?

ସେଦିନ ପୁଅ ସ୍କୁଲକୁ ବାହାରିଗଲା ପରେ ବାପା ମଧ୍ୟ ପଛ ପଛ ବାହାରିଲେ ଲୁଚି ଲୁଚି । ପୁଅ ଘରୁ ଗଲା । ମୋଡ଼ ବୁଲାଇ ବରଗଛ ପାଖରେ ଗୁଣ୍ଡୁଚିମୁଣ୍ଡା ଖେଳୁଥିଲା । ସେଇଠି ଅଟକିଲା ଦଶ ମିନିଟ୍ । ତା'ପରେ ଡେରି ହେଇଯିବ ଭାବି ଧାଇଁଲା । ମଝିରେ ଗୋଟେ ସରୁ ନାଳ । ପିମ୍ପୁଡ଼ିଟିଏ ଏପଟେ । ଗୋଟେ ପତ୍ର ଗୋଟେଇ ଆଣି ତା' ଉପରେ ପିମ୍ପୁଡ଼ିକୁ ଥୋଇଲା । ପିମ୍ପୁଡ଼ି ନାଳ ପାର ହେବା ପରେ ସେ ଗଲା । ପୁଣି ସ୍କୁଲ

ପାବେରି ପାଖରେ ପ୍ରଜାପତି ଉଡୁଆଏ । ସେଇଠି କିଛି ସମୟ ଦେଲା । ସ୍କୁଲରେ ଯାଇ ପହିଲା ବେଳକୁ ଅଧ୍ୟାୟ । ଏ ଡେରି । ପୁଅ ଗଲା କ୍ଲାସ୍କୁ, ବାପା ଗଲେ ପ୍ରଧାନଶିକ୍ଷକଙ୍କ ଦସ୍ତରକୁ । ଏସବୁ ତାଙ୍କୁ ଜଣାଇ କହିଲେ, ଆଜି ସେ ଘରକୁ ଫେରୁ । ଭଲକରି ଦି' ବାପୁଡ଼ା ଦେଲେ ସେ କାଲିଠାରୁ ନିୟମିତ ହେଇଯିବ ।

ପ୍ରଧାନଶିକ୍ଷକ ସ୍ଥିତ ହସ ହସ କହିଲେ, “ନା, ବରଂ କାଲିଠାରୁ ତାକୁ ଆଉ ଅଧ୍ୟାୟ । ଆଗରୁ ଘରୁ ପଠେଇବେ । କାରଣ ସେ ଯୋଡ ସମୟ ଗୁଣ୍ଡୁରି, ପିମ୍ପୁଡ଼ି ଓ ପ୍ରଜାପତିଙ୍କୁ ଆଜି ଦେଲା; କାଲି କଅଁଳା ବାଛୁରୀ, ପାରା କି ଜନ୍ମାକୁ ଦେଇପାରେ । ସେମାନଙ୍କ ସମସ୍ୟାକୁ ସେ ଅଣଦେଖା କରିପାରିବ ନାହିଁ । କାରଣ ସେ ସମ୍ବେଦନଶୀଳ ଓ କୌତୁହଳୀ ।”

ସେଇ ପିଲାଟିର ବାପା କ'ଣ କଲେ ତାହା ଆଲୋଚନା ନ କରିବା ଭଲ । ମାତ୍ର ଭାରତର ଅଧିକାଂଶ ବାପା ଏ କ୍ଷେତ୍ରରେ କ'ଣ କରନ୍ତି ତାହା ଆମେ ନିଜ ନିଜର ଅଭିଜ୍ଞତାରୁ ଅନୁମାନ କରିପାରିବା । ଅଧିକାଂଶ ପିତାମାତାଙ୍କ ଦୃଷ୍ଟିରେ ପିଲାଟିର ଏ ପ୍ରକାର କୌତୁହଳ ସମୟର ତୁଚ୍ଛ ଅପରାଧ ।

ଗତ କିଛି ବର୍ଷ ମଧ୍ୟରେ ଆମ ଜୀବନରୁ ଅନେକ ଜିନିଷ ହଜିଗଲେଣି ଅଥବା ଦୂରେଇ ଗଲେଣି । ତାହା ଗ୍ରାମଫୋନ୍, ଟେପ୍‌ରେକର୍ଡର, ସିଡି ପ୍ଲେୟାର ହେଉ କିମ୍ବା ଫାଉଣ୍ଡେନ୍, ଟାଇପ୍ ରାଇଟର, ସାଇକ୍ଲୋଷ୍ଟାଇଲ୍ ମେସିନ୍, କିମ୍ବା କାର୍ବନ୍ ପେପର ହେଉ । ତେବେ ଏସବୁ ବ୍ୟତିରେକ ଆଉ ଯେଉଁ ଦୁଇଟି କଥା ଆମ ଭିତରୁ ମରିଯାଉଛି କିମ୍ବା ହଜିଯାଉଛି ତାହା ହେଉଛି କୌତୁହଳ ଏବଂ କଳ୍ପନା । କୌତୁହଳ ଏବଂ କଳ୍ପନା ବ୍ୟତିରେକେ ସୃଜନଶୀଳତା କଥା ଚିନ୍ତା କରାଯାଇପାରିବ ନାହିଁ । କୌତୁହଳ ହିଁ ଶିକ୍ଷାପ୍ରଦାପର ସକ୍ରିୟତା ବୋଲି ବ୍ରିଟିଶ ଲେଖକ ଉଲ୍‌ଲିୟମ୍ ଖୁର୍ଡ କହିଛନ୍ତି । ହେନରି ବୁକ୍ କହନ୍ତି, “ଆମେ ଯଦି ପିଲାଙ୍କ ଲାଗି କିଛି କରିପାରିବା ତାହା ହେଉଛି ସେମାନଙ୍କ କୌତୁହଳ, ଜିଜ୍ଞାସା ଓ ସୃଜନଶୀଳତାକୁ ଉତ୍ସାହ ଦେବା । ସେସବୁର ଗଳା ଚିପିଦେବା ନୁହେଁ । ମାତ୍ର ସୃଜନଶୀଳତା କିଛି ଭାବନା କିମ୍ବା ଚଳନା ନୁହେଁ, ଯାହାକୁ ଆମେ ପିଲା ଦେହରେ ଦେଇପାରିବା । ତାହାହେଲେ କିଭଳି ଭାବରେ ଆମେ ସେମାନଙ୍କୁ ଏକଥା ଶିକ୍ଷା ଦେଇପାରିବା ? ଆମେ ସେମାନଙ୍କ ପାଇଁ ସେଭଳି ଏକ ପରିବେଶ ନିର୍ମାଣ କରିପାରିବା ଯାହା ସେମାନଙ୍କୁ କୌତୁହଳୀ କରିବ । ତାହାହେଲେ ସେମାନେ ଅଧିକରୁ ଅଧିକ କୌତୁହଳୀ ହେବେ ଏବଂ ପ୍ରଶ୍ନ ପଚାରିବେ । ବାସ୍ତବରେ ଶିକ୍ଷାର ଗୋଟିଏ ପ୍ରମୁଖ ଉଦ୍ଦେଶ୍ୟ ହେଉଛି ଛାତ୍ର ଭିତରେ କୌତୁହଳ ଓ ଜିଜ୍ଞାସାର ଆଗ୍ରହ ବଢ଼ାଇବା, ଯାହା ତାକୁ ସୃଜନଶୀଳତା ଆଡ଼କୁ ବାଟ କଢ଼େଇ ନେବ । ଆମର ମନେ ରଖିବା ଆବଶ୍ୟକ ପ୍ରତିଟି ମଣିଷ ଅନ୍ୟଠାରୁ ଭିନ୍ନ, ଅନ୍ୟ । ସେହି ଦୃଷ୍ଟିରେ ଆମେ ତାଙ୍କୁ ଦେଖିବା କଥା; ମାତ୍ର ଆମେ ଅନ୍ୟତା, ଭିନ୍ନତା ଓ ବିଭିନ୍ନତାକୁ ଅନେକ ପକ୍ଷରେ ଛାଡ଼ି ଆସିଛୁ । ଆଜି ଆମେ ସବୁବେଳେ ‘କ୍ଷାତ୍ରୀଭାଙ୍ଗନା’ ପିଛାରେ ପଡ଼ିଯାଉଛୁ । ‘କ୍ଷାତ୍ରୀଭାଙ୍ଗନା’ର ଅର୍ଥ କ'ଣ ? ଏହାର ଅର୍ଥ ହେଉଛି ସବୁ ଏକା ପ୍ରକାର ଦିଶିବା । ଆଧୁନିକ ମଣିଷର ଜୀବନଚର୍ଯ୍ୟା ଆଜି ଏକାପ୍ରକାର । ଆମେ ରହୁଥିବା ଘର, ଆମର ସକାଳ ଜଳଖିଆ, ଆମର ପୋଷାକପତ୍ର ସବୁ ଆଜି ଏକାପ୍ରକାର । ଏଠି ଭିନ୍ନତା, ବିଭିନ୍ନତାର ପ୍ରବେଶ ନିଷିଦ୍ଧ । ହାତଲେଖା ଚିଠି ହଜିଗଲା । ତା' ସହ ଅନେକ ସଂପର୍କ ହଜିଗଲା । ହାତଲେଖା ଚିଠିରେ, ଶବ୍ଦର ଫାଙ୍କ ଭିତରୁ ଦିଶୁଥିଲା ସଂପର୍କର ଚେହେରାସବୁ ଆଜି ଇ-ମେଲ୍‌ର ଅକ୍ଷର ଭିତରେ ନିରୁଦ୍ଧିଷ୍ଟ । ଆଜି ସବୁ ଚିଠିର ଭାଷା ପ୍ରାୟ ଏକା ।

କୌତୁହଳର ମୂଲ୍ୟ କେତେ ବେଶୀ ତାହା ଆମେ ସମସ୍ତେ ଜାଣନ୍ତି । କୌତୁହଳ ନ ଥିଲେ, ଆଇଜାକ୍ ନିଉଟନ୍ ଆପଲ୍ ଗଛରୁ ଖସି କାହିଁକି ତଳେ ପଡ଼ିଲା ସେ ବିଷୟରେ ଚିନ୍ତା କରି ନ ଥାନ୍ତେ । ପୃଥିବୀ ଇତିହାସରେ ଆମେ ଆଜି ଯେଉଁମାନଙ୍କ କଥା ପଢୁଛୁ, ବର୍ତ୍ତା କରୁଛୁ, ସେମାନେ ସମସ୍ତେ କୌତୁହଳ ଓ କଳ୍ପନାର ଜଣେ ଜଣେ ସାର୍ଥକ ସାରଥୀ । ସେ ଅମାୟ ଏତିସନ୍ ହୁଅନ୍ତୁ କିମ୍ବା ଖୁଲ୍‌ଟ୍ ଡିସ୍କ୍ରି, ଆଇନ୍‌ଷ୍ଟାଇନ୍, କିମ୍ବା ରାଇଟ୍ ବ୍ରଦର୍ସ କିମ୍ବା ଷ୍ଟିଭ୍ ଜବ୍‌ସ । ମାତ୍ର ଆଜିର ଡିଜିଟାଲ୍ ଯୁଗ ସଂକ୍ଷେପରେ ଖୁଲ୍‌ଟ୍ ଖୁଲ୍‌ଟ୍ ଖୁବ୍ ଆମକୁ ଆଉ କଳ୍ପନା କରିବାକୁ ବାଟ ଛାଡ଼ୁନାହିଁ । ଡିଜିଟାଲ୍ ଯୁଗର କୋଳାହଳ ଅତୀତର ବିଜନତା ଏବଂ କଳ୍ପନାର ଗଣସମାଧି ଉପରେ ନିଜର ସୌଧ ନିର୍ମାଣ କରିଛି । ଅନ୍ୟ କଥା ଦୂରେ ଥାଉ, ଆମମାନଙ୍କ ପ୍ରତିକ୍ରିୟା ମଧ୍ୟ ଏକା ପ୍ରକାରର ଶବ୍ଦ ଏବଂ ସଙ୍କେତ ଦ୍ଵାରା ନିୟନ୍ତ୍ରିତ । ସ୍ପାର୍ଟଫୋନ୍‌ର ‘ଇମୋଜି’ ଆମ ଉଲ୍ଲାସ, ବିଷାଦ, ବିସ୍ମୟର ସାଇନ୍‌ବୋର୍ଡ ।

ମଣିଷର କଳ୍ପନା ହଠାତ୍ ଏପରି ଦରିଦ୍ର, ରୁଗ୍ଣ ହୋଇପଡ଼ିଲା କାହିଁକି ? କାହିଁକି ଆଜି ଆମେ ଅଲଗା ପ୍ରକାର ଲେଖିବାକୁ, କହିବାକୁ ଅଥବା ଭାବିବାକୁ ଚେଷ୍ଟା କରୁନାହିଁ ? ଯୁରୋପରେ ଅଷ୍ଟାଦଶ ଶତାବ୍ଦୀର ମଧ୍ୟଭାଗ ପରେ ଅନେକ ସାମାଜିକ୍ ପରିବର୍ତ୍ତନ ହେବା ଇତିହାସରେ ଉଲ୍ଲେଖ ଅଛି । ଆମ ଦେଶର ଲୋକେ ଗତ ଶତାବ୍ଦୀର ଅପରାଧରେ ଗାଁ ଛାଡ଼ି ସହରକୁ ଆସିଲେ । ଗାଁରେ ପ୍ରତ୍ୟେକଙ୍କ ଘରର ଚେହେରା ଅଲଗା । ସହର କଲୋନିର ସବୁ ଘର ଏକା ପରି ହେଲା । ଲୋକଙ୍କ ଜୀବିକା ନାନା ପ୍ରକାର କୌଳିକ ବୃତ୍ତି ଓ କୃଷିରୁ ବ୍ୟବସାୟ ଏବଂ ଚାକିରିକୁ ଖସିଆସିଲା । ତା'ପରେ ଆସିଲା ଯତ୍ନର ଯୁଗ । ମଣିଷର କଳା, କୌଶଳ କ୍ରମେ ଗୌଣ ହୋଇପଡ଼ିଲା । ବ୍ୟକ୍ତିଗତ କଳ୍ପନାର ଆଉ ପ୍ରୟୋଜନ ପଡ଼ିଲା ନାହିଁ । ବିଶ୍ଵଯୁଦ୍ଧ ପରେ ଇଣ୍ଡର ମରିଗଲେ । ମରିଗଲା ସ୍ଵର୍ଗ ନର୍ଜର କଳ୍ପନା । ଭୂତପ୍ରେତ ବିଦାୟ ନେଇଗଲେ ଆମ କାହାଣୀରୁ । ପାପ ପୁଣ୍ୟର ବିଚାର ହେତୁଦାତ୍ତ ନିକିତିରେ ତଉଲାଗଲା । ନୈତିକତା ଆଚାରର ବିଷୟ ନ ହୋଇ ବିଚାରର ବିଷୟ ହେଲା । ମଣିଷର ରଜନି ସ୍ଵପ୍ନ ବାସ୍ତବତାର

ଚଟାଣରେ ଖସି ବୁନା ବୁନା ହୋଇଗଲା । ଆମେ ଆଇନ୍‌ଝାଇନ୍‌ଙ୍କ “କଳ୍ପନା ଜ୍ଞାନଠାରୁ ଅଧିକ ଗୁରୁତ୍ୱପୂର୍ଣ୍ଣ” ବାକ୍ୟକୁ ପ୍ରବନ୍ଧରେ/ସନ୍ଦର୍ଭରେ ଉଲ୍ଲେଖ କଲୁ, ମାତ୍ର ନିଜ ନିଜର ଜୀବନରୁ ବିଦାୟ ଦେଇଦେଲୁ ।

ଆଜି ଆପଣ ଏଇ ସହରର ଯେକୌଣସି ରାସ୍ତାକଡ଼ରେ ଛିଡ଼ାହୋଇ ଯା'ଆସ କରୁଥିବା ଯୁବକ ଯୁବତୀଙ୍କୁ ଲକ୍ଷ୍ୟ କରନ୍ତୁ । କେହି ସ୍ପାର୍ଟଫୋନ୍‌ରେ କଥା ହେଉଥିବ, ଆଉ କେହି ଫେସ୍‌ବୁକ୍ ଦେଖୁଥିବ, ଅନ୍ୟ କେହି ହ୍ୱାଟ୍‌ସଆପ୍‌ରେ ମେସେଜ୍ ପଠାଉଥିବ । ସ୍ପାର୍ଟଫୋନ୍, ଲାପଟପ୍, ଡେସ୍କଟପ୍ ପରି ଯନ୍ତ୍ର ଆଜି ଆମକୁ ଏତେ କବଳିତ କରିଛି ଯେ ଆମେ ତା'ର ଧୂତରାଷ୍ଟ୍ର ଆଲିଙ୍ଗନରୁ ମୁକ୍ତ ହୋଇପାରୁନାହିଁ । ଏହା ଆମର କି ଧରଣର କ୍ଷତି କରୁଛି ତାହା ବୁଝାଇ କହିବା ନିଷ୍ପ୍ରୟୋଜନ । ୨୦୧୭ ଡିସେମ୍ବରରେ ଶ୍ରୀ ମନୋଜ ଦାସଙ୍କର ଗୋଟିଏ ପ୍ରବନ୍ଧ ‘ଦ ନ୍ୟୁ ଇଣ୍ଡିଆନ୍ ଏକ୍ସପ୍ରେସ୍’ରେ ବାହାରିଥିଲା । ‘ସିଡିନି ମର୍ଣ୍ଣ ହେରାଲ୍ଡ’ ସମ୍ବାଦପତ୍ରର ଏକ ସର୍ଭେର ଫଳାଫଳ ଉଦ୍ଧାର କରି ସେ ଲେଖିଥିଲେ ଯେ ସ୍ପାର୍ଟଫୋନ୍‌ରେ ଅଭ୍ୟସ୍ତ ପିଲାମାନେ ଭବିଷ୍ୟତରେ ‘ଇ ରନେଟ୍, ଯୁଜ୍, ଡିଜିଅର୍ଡର’ ଭୋଗିବାର ଆଶଙ୍କା ରହିଛି । ଥରେ ଏମାନେ ଗ୍ୟାଜେଟ୍‌ଗୁଡ଼ିକ ସହ ଅଭ୍ୟସ୍ତ ହୋଇଗଲା ପରେ ଯେତେବେଳେ ସେସବୁ ତାଙ୍କଠାରୁ ନେଇ ନିଆଯାଉଛି ସେତେବେଳେ ସେମାନେ ଉନ୍ମାଦ ପ୍ରାୟ ବ୍ୟବହାର କରୁଛନ୍ତି । ସେହି ଏକା ପ୍ରବନ୍ଧରେ ସେ ଭାରତର ପିଲାମାନେ କମ୍ ବୟସରୁ ବୟସ୍କ ପାଲଟିଯାଉଥିବା କଥା ଉଲ୍ଲେଖ କରିଥିଲେ । ସେମାନେ କୁର, ହିଂସ୍ର ଏବଂ ଅପରାଧୀ ପାଲଟି ଯାଉଛନ୍ତି, ଯାହା ଉଦ୍‌ବେଗର ବିଷୟ । ଅସମୟରେ ତା' ଭିତରୁ ନିରାହତା ମରିଯାଉଛି ।

ସାମାଜିକ ଗଣମାଧ୍ୟମ ଆଜି ମଣିଷକୁ ଏମିତି ବଶଭୂତ କରିଛି ଯେ ସେଥିରୁ ମୁକୁଳି ଆକାଶ, ଜହ୍ନ, ତାରା, ଗଛଲତା କିମ୍ବା ରାସ୍ତାକଡ଼ ପଳାଶ ଫୁଲକୁ ବାହିଁବା ପାଇଁ ତା' ମନରେ ଆଗ୍ରହ ନାହିଁ । ସବୁ ମଣିଷ ଜଣେ ଜଣେ ନାର୍ସିସସ୍ । ଗ୍ରୀକ୍ ରୂପକଥାର ସେଇ ରାଜା ଯିଏ ସବୁବେଳେ ନିଜର ବେହେରା ଦେଖି ମୁଗ୍ଧ ରହୁଥିଲେ । ସାମାଜିକ ଗଣମାଧ୍ୟମ ଆମ ଭିତରର ନାର୍ସିସସକୁ ବାହାରକୁ ନେଇ ଆସିଛି । ପ୍ରତି ମଣିଷର ଗୋଟେ ସାମାଜିକ, ଗୋଟେ ବ୍ୟକ୍ତିଗତ ଏବଂ ଗୋଟେ ଗୋପନ ଜୀବନ ଥାଏ । ସାମାଜିକ ଗଣମାଧ୍ୟମ ଏସବୁ ଭିତରେ ଥିବା ବ୍ୟବଧାନକୁ ଲିଭେଇ ଦେଇଛି । ଆଜି ପ୍ରତିଦିନ ହଜାର ହଜାର ଲୋକ ରାତି ପାହିବା କ୍ଷଣି ନିଜର ଅଥବା ନିଜ ପରିବାରର ଗୁରୁତ୍ୱହୀନ ଘଟଣାର ବିବରଣୀ/ ଚିତ୍ର ଦେଉଛନ୍ତି ଏବଂ ଦେବା ପର ମୁହଁ କି କେତେ ‘ଲାଭକ୍’ କି ‘କମେ’ ଆସିଲା ଜାଣିବା ଲାଗି ବ୍ୟତିବ୍ୟସ୍ତ ହୋଇପଡ଼ୁଛନ୍ତି । ସେମାନଙ୍କ ଅଜାଣତରେ ସେମାନେ ସ୍ପାର୍ଟଫୋନ୍‌ଟିର କ୍ୱାଡ଼କାମ ପାଲଟି ଯାଉଛନ୍ତି ।

ମୁଁ ଆଉ ଥରେ ପିଲା ବୟସ ପ୍ରସଙ୍ଗକୁ ଫେରିଆସୁଛି । ଗୋଟିଏ ଦୃଷ୍ଟିରୁ ଆଜିର ପିଲାଏ ଭାଗ୍ୟବାନ୍, ଆଉ ଗୋଟିଏ ଦୃଷ୍ଟିରୁ ଭାଗ୍ୟହୀନ । ସେମାନେ ପିତାମାତାଙ୍କ ଅପୂର୍ଣ୍ଣ ଇଚ୍ଛାର ଭାରବାହୀ ପ୍ରାଣୀ । ଦାମା ଖେଳଣା କି ଦାମା ପୋଷାକ ପିଲାଦିନକୁ ଅର୍ଥମୟ କି ରଙ୍ଗିନ କରେ ନାହିଁ । ଆମ ପିଲାଦିନେ ଏତେ ଖେଳଣା ନ ଥିଲା । ଶତ୍ରେଇ, ଦିଆଶିଲି ଖୋଳ, କାଚଗୋଟି ଏସବୁରେ କାମ ଚଳିଯାଉଥିଲା । ମାତ୍ର ଏହାର ଅର୍ଥ ଆମ ପିଲାଦିନ କମ୍ ଉପଭୋଗ୍ୟ ନ ଥିଲା । ସବୁଠୁ ବେଶୀ ଉପଲବ୍ଧ ଥିଲା ନିରୁପଦ୍ରବ ସ୍ୱାଧୀନତା । ଆଜି ପ୍ରତି ପିଲା ପଛରେ ଚାରି ଚାରିଟି ଆଖି ବାଇନୋକୁଲାର ପରି ତା'ର ପ୍ରତିଟି ଗତିବିଧିକୁ ଚବିଶ ଘ । ନିରୀକ୍ଷଣ କରୁଛି । ବାପା ମାଆ ଓ ଶିକ୍ଷକଙ୍କ ଦ୍ୱାରା ନିର୍ଦ୍ଧାରିତ ରୁଟିନ୍ ଭିତରେ ତା'ର ଜୀବନ ଛନ୍ଦା । ଆପଣ କୁହନ୍ତୁ, କେବେ ଗୋଟେ ସାନ ପିଲାକୁ ବର୍ଷାରେ ଭିଜି କାଗଜତଙ୍ଗା ଭସେଇଥିବା ଦେଖିଥିଲେ ? କେବେ ଖରାଦିନିଆ ଦିପହରେ ଡାଳମାଙ୍କୁଡ଼ି ଖେଳିବା ଦେଖିଥିଲେ ? ଯଦି କୋଉଠି କିଛି ସେଭଳି ଦେଖିଥିବେ ତାହା ସୋସିଆଲ୍ ମିଡ଼ିଆ ପାଇଁ, ନିଜ ଇଚ୍ଛାର ପୂର୍ଣ୍ଣତା ଲାଗି ନୁହେଁ । ଆଜି ସାନପିଲା ପାଖରେ ଅବସର ନାହିଁ । ଅଥଚ ସେକ୍ସପିୟର କହିଥିଲେ “ଅବସରରୁ ସ୍ୱପ୍ନର ଜନ୍ମ, କଳ୍ପନାର ଆରମ୍ଭ ।” ଜ୍ଞାନଲାଭ ଲାଗି ପାଗଳପଣ ଆମ ଭିତରର କଳ୍ପନାର ଦାପଣିଖାକୁ ଲିଭେଇ ପକେଇଛି । କିଶୋର ସୁଲଭ କୌଣସି ମୌଳିକ ଚିନ୍ତାକୁ ଉତ୍ସାହିତ କରିପାରୁନାହିଁ । ଆମର ସିଲ୍‌ବାସ୍‌ଗୁଡ଼ିକ ଏ ଦିଗରେ ଅକ୍ଷମ । ଆମର ପାଠପଢ଼ାର ଏକମାତ୍ର ଉଦ୍ଦେଶ୍ୟ ହୋଇପଡ଼ିଛି ଅନୁସନ୍ଧାନ, ଜୀବିକା ନିର୍ବାହ, ଆତ୍ମରକ୍ଷା ଏବଂ କ୍ୟାରିୟର ଶିଡ଼ିରେ ଉପରକୁ ଆରୋହଣ । ଏ ପ୍ରକ୍ରିୟାରେ ସୂଜନଶୀଳତାର ପ୍ରଶ୍ନ ନାହିଁ ।

ମୁଁ ଗୋଟେ ଉଦାହରଣ ଦେବି । ପୃଥିବୀର ଫ୍ୟାସନ୍ ଡିଜାଇନ୍ ଜଗତରେ ଓଡ଼ିଶାର ବିଭୁ ମହାପାତ୍ର ଗୋଟେ ପରିଚିତ ନାଆଁ । ୧୯୭୨ରେ ଜନ୍ମ ଶ୍ରୀ ମହାପାତ୍ରଙ୍କୁ ପଚାଶ ବର୍ଷ ହୋଇନାହିଁ । ମାତ୍ର ଏହା ଭିତରେ ସେ ଆମେରିକା କାଉନ୍‌ସିଲ ଫେସନ୍ ଡିଜାଇନ୍‌ର ସଭ୍ୟ ନିର୍ବାଚିତ ହେବାଠାରୁ ନେଇ ଯଙ୍ଗ୍ ଇନୋଭେଟର ଆଣ୍ଡ୍‌ର୍ଡ଼ ପରି ବହୁ ପୁରସ୍କାର ପାଇସାରିଛନ୍ତି । ତାଙ୍କ ତିଆରି ପୋଷାକ ଆମେରିକାର ପୂର୍ବତନ ଫାଷ୍ଟ୍ ଲେଡି ମିସେଲ୍ ଓବାମାଙ୍କ ପାଖରୁ ନେଇ ବଲିଉଡ୍‌ର ସୋନମ୍ କପୁର ପିନ୍ଧୁଛନ୍ତି । ସେ ନ୍ୟୁୟର୍କର ଏକ ପରିଚିତ ବ୍ରାଣ୍ଡ୍ ।

ରାଉରକେଲାରେ ପିଲାଦିନ ବିତେଇଥିବା ବିଭୁ ମହାପାତ୍ର ମାଆଙ୍କଠାରୁ ସିଲେଇ ଶିଖିଥିଲେ ଓ ତାଙ୍କ ପୁରୁଣା ଶାଢ଼ି କାଟି ନୂଆ ଡିଜାଇନ୍‌ର ପୋଷାକ ତିଆରି କରୁଥିଲେ, ଯାହା ଘରେ ତାଙ୍କ ଭଉଣୀ ପିନ୍ଧୁଥିଲେ । ସେ କହିଛନ୍ତି, ମାଆ ହିଁ ତାଙ୍କର ସର୍ଜନଶୀଳତାକୁ ପ୍ରୋତ୍ସାହନ ଦେଇଥିଲେ । ସେ ଆମେରିକା ଯାଇଥିଲେ ଅର୍ଥନୀତି ପଢ଼ିବାକୁ; କିନ୍ତୁ ପାଲଟିଗଲେ ବିଖ୍ୟାତ ଡିଜାଇନର ।

ଆଧୁନିକ ଜୀବନ ପ୍ରାର୍ଯ୍ୟ ଦେଇଛି, ଆରାମଦାୟକ ଜୀବନ ଦେଇଛି; ମାତ୍ର ଏସବୁ ବାସ୍ତବରେ ଆମକୁ ପ୍ରକୃତିଠାରୁ ଦୂରକୁ ନେଇଯାଇଛି । ଆମର ସାହିତ୍ୟ କଥା ନିଅନ୍ତୁ । କବିତା କଥା ନିଅନ୍ତୁ । ସଂଗୀତ କଥା ନିଅନ୍ତୁ । ସାହିତ୍ୟରେ ପ୍ରକୃତି ଆଜି ଥାଇ ନ ଥିଲା ପରି । ଗାଁ ମଧ୍ୟ ଧାରେ

ଧାରେ ହଜିଯାଉଛି । ଗୋଟିଏ ମାତ୍ର ଉଦାହରଣ ଦେବି । ବହୁବର୍ଷ ତଳେ ବିନୋଦ ଚନ୍ଦ୍ର ନାୟକ ଲେଖିଥିଲେ ଏ ପଦକ ତାଙ୍କ 'ଗ୍ରାମପଥ' କବିତାରେ ।

“ଭୁଆସୁଣା ମାଜେ ପାଦର ପାହୁଡ଼ ଏଥୁ  
ମୁକୁଳା ବେଶାରେ ପଖାଳେ ଦେଇଣ ମେଥି  
ନଶନିନୀ ତା'ର ଅଧିକ ଚତୁରୀ  
ଗାଳରେ ହଳଦୀ ମାଖେ  
ହଲିଲା ପାଣିରେ ମୁହଁର ଛାଇକି ଦେଖି ।”

ଆମର ଗାତିକବିମାନେ କି ଚମତ୍କାର ଧାଡ଼ିମାନ ଲେଖିଥିଲେ-

‘ସ୍ମୃତି ତୁମେ ତୁଠ ପଥରେ ଫିକା ଅଳତାର ଦାଗ/ ସ୍ମୃତି ତୁମେ ବିଧବା ଲଲାଟେ ଦାରୁଣ ଅସ୍ତରାଗ’ କିମ୍ବା ‘ତୁମ ଗାଁ ମହୁମାଛି, ଆମ ଫୁଲେ ମହୁ ପିଇ ମୋତେ ମାଗେ କୁଆଁରୀ ବଉଳ’ ପରି ଗୀତର ଧାଡ଼ିଗୁଡ଼ିକ ଆମେ ଆଉ ଭେଟୁଛନ୍ତି କି ? କାରଣ ଆମେ ସମ୍ବେଦନାଶୂନ୍ୟ ହେଉଛୁ, ଯାଦ୍ଦିକ ହୋଇଛୁ, ଆମର ମସ୍ତିଷ୍କଗୁଡ଼ିକ ଖୁବ୍ ଉର୍ବର ହୋଇଛନ୍ତି; ମାତ୍ର ହୃଦୟ ସମାନୁଭୂତି ଓ ସହାନୁଭୂତି ଶୂନ୍ୟ ହୋଇଯାଉଛି । ଆମର ଜୀବନର ବେଗ ବଢ଼ିଛି; କିନ୍ତୁ ଆବେଗର ସାହତା କମିଛି । ଜଣେ ସମ୍ବେଦନାଶୂନ୍ୟ ଲୋକ ସୃଜନଶାଳ ହେବା ଅସମ୍ଭବ ।

କ୍ରୌ ପକ୍ଷୀର ବିଳାପ ବାଲ୍ମୁକିଙ୍କୁ ‘ମା ନିଷାଦ’ ଶ୍ଳୋକ ଲେଖିବାକୁ ପ୍ରେରଣା ଦେଇଥିଲା । ଚାରିପାଖର ମଣିଷମାନଙ୍କ ଦୁଃଖ କଷ୍ଟ ପ୍ରରୋଚିତ କରିଥିଲା ଭୀମ ଭୋଇଙ୍କୁ ଲେଖିବା ପାଇଁ ‘ମୋ ଜୀବନ ପଛେ ନକେଁ ପଡ଼ିଥାଉ, ଜଗତ ଉଦ୍ଧାର ହେଉ’ । ଏହାର ଭୂରି ଭୂରି ଦୃଷ୍ଟାନ୍ତ ରହିଛି । ମଣିଷର ସମ୍ବେଦନାଶୂନ୍ୟତା ପୃଥିବୀର ସବୁଠାରୁ ବଡ଼ ସଙ୍କଟ । କ୍ରିଷ୍ଣମୂର୍ତ୍ତି ଏହାର କାରଣଗୁଡ଼ିକ ସଫଳରେ କହିଛନ୍ତି “ଆଧୁନିକ ମଣିଷ ସବୁବେଳେ ‘ମୁଁ’ ବା ‘ଆଇ’କୁ ନେଇ ବିଚିତ । ‘ଉଇ’ ବା ‘ଆମ’କୁ ନେଇ ନୁହେଁ । ଉପନିଷଦ୍‌ର ବାଣୀ ଥିଲା ଭିନ୍ନ । ସେଠାରେ ପୃଥିବୀ, ବନସ୍ପତି, ଅନ୍ତରାକ୍ଷ, ଆକାଶ, ପର୍ବତ ସହ ସଭିଜ୍ଞର କଲ୍ୟାଣ କଥା କୁହାଯାଇଅଛି । ଯେତେବେଳେ କବି ଅରଣ୍ୟରେ ରହି କବିତା ଲେଖିବ, ସଂଗୀତଶିଳ୍ପୀ ଲୋକଲୋଚନର ଅନ୍ତରାଳରେ ସଂଗୀତ ବୋଲି ପାରିବ, ସେତେବେଳେ ସେ ସୃଜନଶାଳତାର ଉଚ୍ଚତମ ସ୍ତରରେ ପହଂଚିପାରିବ । ଯଦି ସେ ପଚାରିବ ଦର୍ଶକ ଗ୍ୟାଲେରିରେ କେତେ ଲୋକ ଥିବେ, ମୋତେ କେତେ ଉପଦ୍ରୋକନ ମିଳିବ ତାହାହେଲେ ସେ ନୈସର୍ଗିକ ଆବେଦନ ତା’ ପାଖକୁ ଆସିବ ନାହିଁ । ସୃଜନଶାଳ ପ୍ରତିଭା ନିଜକୁ କହେ- ମୁଁ ପ୍ରତିଥର ନିଜକୁ ପୁନଃଆବିଷ୍କାର କରିବି, ନୂଆ ଭାବେ ଦେଖିବି; ମାତ୍ର ବରାଦା ଶିଳ୍ପୀ ତାହା କରେ ନାହିଁ । ସେ କେବଳ ପୁନରାବୃତ୍ତି କରେ । ସର୍ଜନ ଓ ଅନୁକରଣ ମଧ୍ୟରେ ଅନେକ ପାର୍ଥକ୍ୟ ।”

ମୁଁ ଟିକେ ଆଗରୁ ପ୍ରାରୁର୍ଯ୍ୟ କଥା କହୁଥିଲି । ଆଧୁନିକ ଜୀବନ ଆମକୁ ଅନେକ ପ୍ରାରୁର୍ଯ୍ୟ ଦେଇଛି; ମାତ୍ର ଅନେକ କିଛି ଆମଠାରୁ ନେଇଯାଇଛି । ଆମେ ତ ଆଜି ସବୁ ସଫଳକୁ ଉପଭୋକ୍ତାବାଦର ନିକିତିରେ ତଉଲୁଛୁ । ପ୍ରତ୍ୟେକ ମଣିଷ ଯେମିତି ଗୋଟେ ଗୋଟେ ସଂଖ୍ୟା, ସେମିତି ସବୁ ନାଗରିକ ଜଣେ ଜଣେ ଉପଭୋକ୍ତା । ଅଭାବ, ନିଃସଙ୍ଗତା, ବିଚ୍ଛେଦ ଏବଂ ଯତ୍ନଶୀଳ ସୃଜନଶାଳ ମଣିଷର ଖୁବ୍ ପ୍ରିୟ । ମନେପକାନ୍ତୁ ଅସ୍କାର ଡ୍ରାଇଲଡ଼ଙ୍କର ‘ଦ. ନାଇଟିଙ୍ଗେଲ୍ ଆଣ୍ଡ ରୋଜ୍’ ଗଳ୍ପର କଥା । ଶୀତରାତିର ବରଫ ଭିତରୁ ଧଳା ଗୋଲାପ ଫୁଟାଇ ସେଇ ଫୁଲକୁ ଲାଲ ରଙ୍ଗରେ ପରିଣତ କରିବାଲାଗି ନିଜର ବକ୍ଷସ୍ତଳକୁ କି କବିତା କରିଥିଲା ନାଇଟିଙ୍ଗେଲ୍ ପକ୍ଷୀ, ଗୋଟେ ପ୍ରେମିକ କିଶୋର ପାଇଁ । ଯତ୍ନଶୀଳ ଯେତିକି ଅସହ୍ୟ ହେଉଥିଲା, ଗୋଲାପର ରଙ୍ଗ ସେତିକି ଅଧିକ ଲାଲ୍ ହେଉଥିଲା । କେବଳ ଅସ୍କାର ଡ୍ରାଇଲଡ଼ ନୁହେଁ, ପୃଥିବୀର ବହୁ ବିଖ୍ୟାତ କବି-ଲେଖକଙ୍କ ସୃଷ୍ଟିରେ ତ ଆମେ ଏହିସବୁକୁ ଭେଟୁ - ମଣିଷର ଦୁଃଖ, ନାରୀର ଦୁର୍ଭାଗ୍ୟ, ଦରିଦ୍ର ଲାଞ୍ଜନା, ଦେଶତ୍ୟାଗୀ ଅପମାନ (ଖଲିଦ୍ ହୋସେନ୍‌ଙ୍କର ‘ଓଲ୍ ଥାଉଜାଣ୍ଡ୍ ସ୍ପ୍ରେଡ଼ିଂ ସନ୍‌ସ’) ଏବଂ ଉର୍ବସୁର ମର୍ମାନ୍ତକ ବେଦନା । ଏସବୁ ସୃଜନଶାଳ ମଣିଷର ପ୍ରେରଣା । ସେ ଏହି ସମସ୍ୟାର କାରଣ ଜାଣିବାକୁ କୌତୂହଳୀ ହୋଇ ଉଠେ, ଏହି ଚରିତ୍ରମାନଙ୍କ ପ୍ରତି ସମାନୁଭୂତିଶାଳ ହୁଏ ଏବଂ ତାହାର ସେହି ଅନୁଭବକୁ କାଗଜ, କ୍ୟାନଭାସ୍ ବା ଅନ୍ୟ ମାଧ୍ୟମରେ ଉଦ୍ଘାଟି କରାଏ ।

ଆମେ କାହିଁକି ସୃଜନଶାଳତା ହରେଇ ବସୁଛୁ - ତାହା ଗୋଟେ ବଡ଼ ପ୍ରଶ୍ନ । ଆମେ ଖୁବ୍ ବେଶା ଯାଦ୍ଦିକ ହୋଇଯାଇଛୁ । ଶସ୍ତ୍ରରେ ଜିନିଷ ପାଇବା ଆଗ୍ରହ ଆମର ଅନେକ ଲୋକକଳା, ଶିଳ୍ପକୁ ହତ୍ୟା କରିଛି । ମେସିନ୍ ସାଙ୍ଗରେ ପ୍ରତିଯୋଗିତାରେ ମଣିଷ ହାରିଯାଇଛି, (ଡଙ୍ଗ୍‌ରିଆ କନ୍ଧଙ୍କ ଚାନ୍ଦର) ଆମ ଜୀବନରେ କୌଣସି ନୂଆ ଅନୁଭବ ରହୁନାହିଁ, ଆମର ଶିକ୍ଷା ଓ ତାଲିମ ଆମକୁ କୃତ୍ରିମ କରିଦେଉଛି । ଆଧୁନିକ ଜୀବନର ମହତ୍ତ୍ୱାକାଂକ୍ଷା, କାମନା ଗୌତମ ରୁଝ ଦେଖିଥିବା କାମନାଠାରୁ ମଧ୍ୟ ଉଚ୍ଚତର ହୋଇଯାଇଛି । ଏହାର ରୂଡ଼ା ଛୁଇଁବା ଲାଗି ଉର୍ଦ୍ଧ୍ୱସ୍ତାସ ହୋଇ ଧାଇଁବା ବେଳେ ସେ ତା’ ଚାରିପାଖର ପୃଥିବୀ ଓ ବଦଳୁଥିବା ସମୟକୁ ଦେଖିପାରୁନାହିଁ । ସର୍ଜନଶାଳତା ଲୋଡ଼େ ନିର୍ଜନତା, ନିରାହପଣ ଏବଂ ନିଷ୍ଠା ଓ ନିରବିଚ୍ଛିନ୍ନ ସାଧନା ଏବଂ ଏସବୁ ସାଙ୍ଗକୁ କରୁଣା । ଏହି କରୁଣା କଣ? କରୁଣାର ଭିନ୍ନ ଭିନ୍ନ ସ୍ତର ଅଛି - ସହାନୁଭୂତି, ସମାନୁଭୂତି । ସହାନୁଭୂତିର ଗୋଟିଏ ଉଦାହରଣ ଦିଏ । ସହର ମୁଣ୍ଡରେ ଥିବା ମନ୍ଦିରକୁ ବନ୍ଧୁହୀନ କିଶୋରଟିଏ ବରାବର ଯାଇ ସେଇଠି ବସେ ।

ସହରର କିଛି ଉଦ୍‌ଭ୍ରାନ୍ତ ଯୁବକଙ୍କୁ ଏ କିଶୋରର ଉପସ୍ଥିତି ଭଲ ଲାଗେ ନାହିଁ । ଦିନେ ସେମାନଙ୍କ ଭିତରୁ ଜଣେ କହିଲା, 'ତୁ ତ ଅନ୍ଧ । ତୁ କଣ ଠାକୁରଙ୍କୁ ଦେଖିପାରୁଛୁ ଯେ ଏଠିକି ସବୁଦିନ ଚାଲିଆସୁଛୁ !'

କିଶୋରଟିକୁ ଏ କଥା ପଦକ ଖୁବ୍ ବାଧିଲା । ସେ କାନ୍ଦି କାନ୍ଦି ଘରକୁ ଫେରିବା ବାଟରେ ଜଣେ ସନ୍ନ୍ୟାସୀ ତାକୁ ଦେଖି ପଚାରିଲେ- 'କାହିଁକି କାନ୍ଦୁଛ ?' କିଶୋରଟି ସବୁକଥା କହିଲା । ସନ୍ନ୍ୟାସୀ ତା କଥା ଶୁଣି ଉ ର ଦେଲେ, 'ତୁମେ କାଲି ମଧ୍ୟ ମନ୍ଦିରକୁ ଯିବ । ଯଦି ସେମାନେ ଏପରି କହନ୍ତି, ତୁମେ କହିବ, ମୁଁ ସିନା ଅନ୍ଧ ବୋଲି ଠାକୁରଙ୍କୁ ଦେଖିପାରୁନାହିଁ, ମାତ୍ର ଠାକୁରଙ୍କର ତ ଆଖି ଅଛି ! ସେ ମୋତେ ଦେଖିପାରୁଛନ୍ତି ।' ସନ୍ନ୍ୟାସୀଙ୍କର ସେ କିଶୋର ପ୍ରତି ସହାନୁଭୂତିର ଏହା ଉଦାହରଣ ।

ଜଣେ ଆଖି ଥିବା ଲୋକର ଆଖି ନ ଥିବା ଲୋକପ୍ରତି କରୁଣା ଭାବ ଯଦି ସହାନୁଭୂତି ହୁଏ ଜଣେ ଚକ୍ଷୁହୀନ ଲୋକଙ୍କର ଆଉ ଜଣେ ଚକ୍ଷୁହୀନ ଲୋକଙ୍କ ପ୍ରତି ମନୋଭାବ ହେଉଛି ସହାନୁଭୂତି । ଅର୍ଥାତ୍ ଆଉ ଲୋକଟି ପରି ଏହାଙ୍କ ଭିତରେ ସମାନ ଅନୁଭୂତି ସୃଷ୍ଟି ହେବା ।

କିଛି ବର୍ଷ ଡକର କଥା, ଯେତେବେଳେ ମୋବାଇଲ୍ ଫୋନ୍‌ର ବ୍ୟବହାର ଆସି ନ ଥିଲା, ବିଭିନ୍ନ ଜାଗାରେ ପବ୍ଲିକ୍ କଲ୍ ଅଫିସ୍ ବା ଏସ୍‌ଟିଡି ରୁଥ୍ ପରି ଜାଗା ଥିଲା ଯେଉଁଠାରୁ ଲୋକେ ଫୋନ୍ କରିପାରୁଥିଲେ ।

ବାଙ୍ଗାଲୋର ସହର ପାଖ ଅ ନର ଘଟଣା । ଗୋଟେ କଲୋନିରୁ ଜଣେ ଲୋକ ବିଜୁଳି ବିଭାଗ ଜେ.ଇ.ଙ୍କ ଅଫିସ୍‌କୁ ଘନ ଘନ ଫୋନ୍ କରି କହିଲେ ଯେ, ଏଠି ଛକ ଉପର ଲାଇଟ୍ ଖରାପ । ସଜାଡ଼ି ଦିଅନ୍ତୁ । ଚାରିଦିନ ଭିତରେ ପ୍ରାୟ ଚାଳିଶ ଥର ଫୋନ୍ ଆସିବାରୁ ଜେ.ଇ. ଲାଇନମ୍ୟାନଙ୍କୁ ପଠାଇଲେ । ଲାଇନମ୍ୟାନ ଲାଇଟ୍ ସଜାଡ଼ିସାରି ପାଖ ପିସିଓରୁ ସେଇକଥା ତାଙ୍କ ଅଫିସ୍‌କୁ ଜଣାଇଦେବାକୁ ଚାହିଲେ । ଫୋନ୍‌ରେ ତାଙ୍କର କଥା ପିସିଓରେ ବସିଥିବା କିଶୋରଟି ଶୁଣୁଥାଏ । ଇଏ ଫୋନ୍ ରଖିବା ପରେ ସେ କହିଲା, 'ଆପଣଙ୍କୁ ଅଶେଷ ଧନ୍ୟବାଦ, ଯାହାହେଉ ଲାଇଟ୍‌ଟି ସଜାଡ଼ିଦେଲେ ।' ଏକଥା ଶୁଣି ସେ ଲାଇନମ୍ୟାନ କହିଲେ, 'ଆରେ ମୋତେ ଧନ୍ୟବାଦ ଦିଅନା, ସେ ପାଗଳକୁ ଦିଅ, ଯିଏ ଚାରିଦିନ ଭିତରେ ଆମ ଜେ.ଇ.ଙ୍କୁ ଚାଳିଶ ଥର ଫୋନ୍ କରିସାରିଥିବ ।' କିଶୋରଟି ମୁଣ୍ଡ ତଳକୁ କରି କହିଲା, 'ସେ ପାଗଳଟି ହେଉଛି ମୁଁ ।'

ଲାଇନମ୍ୟାନ ଅପ୍ରସ୍ତୁତ ହୋଇଗଲେ । 'ହେଉ ତୁମ ପକସା ନିଅ' କହି ଗୋଟେ ଦି ଟଙ୍କିଆ କଏନ୍ ଟେବୁଲ୍ ଉପରେ ଥୋଇ ଚାଲିଯିବାକୁ ବାହାରୁଥିଲେ । ସେତିକିବେଳେ ସେ ଗୋଟେ ଅସାଧାରଣ କଥା ଲକ୍ଷ୍ୟ କଲେ । ପିଲାଟି ଟେବୁଲ୍ ଉପରୁ କଏନ୍‌ଟିକୁ ଠାବ କରିବା ଲାଗି ଅଣ୍ଟାଳି ହେଉଥିଲା । ଲାଇନମ୍ୟାନ ଜାଣିଗଲେ ଯେ, ପିସିଓରେ ବସିଥିବା ପିଲାଟି ଅନ୍ଧ ।

ସେ ଆଶ୍ଚର୍ଯ୍ୟ ହେଲେ ଓ ପଚାରିଲେ, 'ବାରୁ ତୁମେ ତ ନିଜେ ଚକ୍ଷୁହୀନ, ଦେଖିପାରୁନାହିଁ । ଏ ଛକରେ ଲାଇଟ୍ ଲାଗିଲେ କି ନ ଲାଗିଲେ ତୁମର କଣ ଯାଏ ଆସେ ?'

ପିଲାଟି କହିଲା, 'ମୁଁ ଅନ୍ଧ ବୋଲି ତ ଅନ୍ଧାରରେ ଲୋକେ କି ପ୍ରକାର ହଇରାଣ ହୁଅନ୍ତି ତାହା ବୁଝିପାରେ ।'

କରୁଣା, କଳ୍ପନା ଓ ଜିଜ୍ଞାସାର ଜୀବନଧାରୀ ପାଇଁ ଉଦ୍ୟମ ପରିବାରରୁ ଆରମ୍ଭ ହେବା ଆବଶ୍ୟକ । ନୋବେଲ ବିଜୟିନୀ ବୋରିସ ଲେସିଙ୍ଗ ଗୋଟେ କଥା କହିଥିଲେ । ସେ କହିଥିଲେ, ଶିଶୁର ମନ ଅନ୍ଧକାର କୋଠରୀ ପରି । ସେଠି କ'ଣ ଅଛି ତାହା କେହି ଜାଣନ୍ତି ନାହିଁ । ପିଲାଟି ଭିତରେ କେଉଁ କଥା ଲାଗି ଆଗ୍ରହ ଅଛି ସେକଥା ବୁଝିବା ପାଇଁ ହେଲେ, ତା'ର କାରବାରକୁ ଛପି ଛପି ଲକ୍ଷ୍ୟ କରିବା କଥା । ସେ କେଉଁ ଜିନିଷ ପାଖକୁ ବାରମ୍ବାର ଯାଉଛି । ଖେଳ ଜିନିଷ, ଚିତ୍ର ଆଙ୍କିବା ଜିନିଷ ନା ମ୍ୟୁଜିକାଲ୍ ଯନ୍ତ୍ରପାତି । ଏସବୁ ତା' ପାଖରେ ରଖିଦେଇ ଲକ୍ଷ୍ୟ କର । ଯେଉଁଠିରେ ସେ ଅଧିକ ଆଗ୍ରହ ପ୍ରକାଶ କରୁଛି ସେହି ପ୍ରକାର ନୂଆ ନୂଆ ଜିନିଷ ଆଣି ଦିଅ । ଯଦି ସେ ଚିତ୍ର କରୁଛି, ତାକୁ ନୂଆ ରଙ୍ଗ, ନୂଆ ବ୍ରୁଶ୍ ଖାତା, କ୍ୟାନ୍‌ଭାସ୍ ଇତ୍ୟାଦି ଏବଂ ଯଦି ସେ ଖେଳ ଜିନିଷ ଚାହୁଁଛି ତାହାହେଲେ ତାକୁ ତା' ଖେଳ ଜିନିଷ ଦିଅ । ତାହାହେଲେ ପିଲାର ଆଗ୍ରହ ଆହୁରି ବଢ଼ିବ । ମାଆମାନେ ପିଲାଙ୍କୁ ସ୍ପାର୍ଟଫୋନ୍ କି ଟିଭି ସାମ୍ନାରେ ଦୀର୍ଘ ସମୟ ଛାଡ଼ିଦିଅନ୍ତୁ ନାହିଁ । ରାତିରେ ଶୋଇବାବେଳେ ଚିତ୍ର ବହି ଦେଖାକୁ ନ ହେଲେ ତାକୁ ଗପ କୁହନ୍ତୁ । କାହାଣୀର ଶବ୍ଦରାଜି ପିଲା ମନକୁ କଳ୍ପନାର ଅଲଗା ପୃଥିବୀକୁ ନେଇଯାଏ, ଯାହା ଚିତ୍ରର ପୃଥିବୀ ପାରି ନ ଥାନ୍ତା । ଚିତ୍ର ତାକୁ ଗୋଟାଏ ଅବସ୍ଥା ଦେଖାଇବ, ଶବ୍ଦ ଶୁଣି ସେ ତା' ନିଜର କଳ୍ପନାରେ ଦର୍ଶନ ଅବସ୍ଥାର ନିର୍ମାଣ କରିବ । ମୁଁ ଏ ପ୍ରସଙ୍ଗରେ ଗୋଟେ ଉଦାହରଣ ଦେବି । 'ମହାଭାରତ' ପଢ଼ିଲାବେଳେ ପ୍ରତ୍ୟେକ ପାଠକ କଳ୍ପନାରେ ହ୍ରୋପଦୀଙ୍କର ଚିତ୍ର ଆଙ୍କେ; ମାତ୍ର ଟେଲିଭିଜନ୍ 'ମହାଭାରତ' ଦେଖିବା ପରେ ତା କଳ୍ପନା ରୂପା ଗାଙ୍ଗୁଲିଙ୍କ ପାଖରେ ଅଟକିଯାଏ । ତେଣୁ ପିଲାମାନଙ୍କୁ କାହାଣୀ କୁହାଯିବା ଆବଶ୍ୟକ । ଶ୍ରୀ ମନୋଜ ଦାସ ଉଦାହରଣ ଦେଇ ଉଲ୍ଲେଖ କରିଛନ୍ତି ଯେ ବହିର ପ୍ରେମରେ ପଡ଼ିଥିବା ପାଠକ ଭାବେ ଯେ ପଠନର ବିକଳ୍ପ ନାହିଁ । ଫିଲ୍ମଟିଏ ସବୁକଥା ବୁଝେଇ କହିଦିଏ; ମାତ୍ର ପଠନ ନୂଆ ଅନୁଭୂତି ଆଣି କରେ । ନୂଆ ପ୍ରଶ୍ନ ସୃଷ୍ଟି କରେ ମନରେ । ଏହାପରେ ଆସିଲେ ଶିକ୍ଷକ । ବିଦ୍ୟାଳୟରେ ସୃଜନଶୀଳତାକୁ ସର୍ବାଧିକ ଗୁରୁତ୍ୱ ଦେବା ଦରକାର । ଆମେ ବିଭିନ୍ନ ଲେଖକଙ୍କ ଆତ୍ମଜୀବନୀରୁ ଜାଣିଛୁ କିଭଳି ଜଣେ ଜଣେ ଶିକ୍ଷକ ସେମାନଙ୍କ ଦୃଷ୍ଟିଭଙ୍ଗୀ ବଦଳେଇ ଦେଉଥିଲେ । 'ଅମାବାସ୍ୟାର ଚନ୍ଦ୍ର'ର ଲେଖକ ବାରିଷ୍ଟର ଗୋବିନ୍ଦ ଦାସ ତାଙ୍କର ଆତ୍ମଜୀବନୀ 'ସାନ ଗୋଟିଏ ଜୀବନ'ରେ ଲେଖିଛନ୍ତି "ଶ୍ରୀକୃଷ୍ଣ ମହାନ୍ତି ଥିଲେ ତାଙ୍କର ଘରୋଇ ଶିକ୍ଷକ । ସନ୍ଧ୍ୟାବେଳେ ଛାତ୍ର ଉପରକୁ ମତେ ଡାକି ନେଇଯାଇ ଆକାଶ ଓ ତାରାମାନଙ୍କୁ ଦେଖାଉଥିଲେ । କହୁଥିଲେ ଫାଷ୍ଟ ଡିଭିଜନ୍ ତ ପାଇବୁ । କିନ୍ତୁ ମଣିଷ ହେବା ପାଇଁ ସେସବୁର କିଛି ମୂଲ୍ୟ ନାହିଁ । ଏ ଆକାଶ, ଏ ତାରାମାନଙ୍କୁ

ଚିହ୍ନ, ଅନୁଭବ କର, ତାଙ୍କୁ ବନ୍ଧୁ କର, ତା'ହେଲେ ଭଲ ମଣିଷ ହେବୁ ।” ଶାନ୍ତି ନିକେତନରେ ରବୀନ୍ଦ୍ରନାଥ ପ୍ରକୃତି କୋଳରେ ଶିକ୍ଷାକୁ ଲୋକପ୍ରିୟ କରାଇଥିଲେ । ଗୋପବନ୍ଧୁ ଦାସଙ୍କ ସତ୍ୟବାଦୀ ବନ ବିଦ୍ୟାଳୟରେ ମଧ୍ୟ ସେଇ ଉପାୟ ଅବଲମ୍ବନ କରାଯାଇଥିଲା । କେବଳ ଘୋଷାପାଠରେ ତାକୁ ଭାରାନ୍ତକ କରିଦେଲେ ସେ ଖୁସି ରହିବ ନାହିଁ କି ଅନ୍ୟ କଥା ପାଇଁ ସମୟ ଦେଇପାରିବ ନାହିଁ ।

ଏହାପରେ ଯୁବକର ଜୀବନ । ମଣିଷର ବଡ଼ ସମସ୍ୟା ତା'ର ସୁଖ ଓ ଦୁଃଖ ତା' ଉପରେ ନିର୍ଭରଶୀଳ ନୁହେଁ, ଅନ୍ୟ ଉପରେ । ଅନ୍ୟ ସହ ତୁଳନା କରିବା ଆମର ବଡ଼ ବ୍ୟାଧି । ଖୁସି ନ ରହିବା ଲାଗି ଯେମିତି ଆମେ ସଂକଳ୍ପ ନେଇଛୁ । ସେତେବେଳେ ଆମେ ଆମର ପିଲାଦିନକୁ ମନେ ପକେଇବା ଆବଶ୍ୟକ । ସେଦିନ ଆମେ କେତେ ଛୋଟ ଛୋଟ କଥାରେ ଖୁସି ହୋଇପାରୁଥିଲୁ । ଆଜି କାହିଁକି ହୋଇପାରୁନାହିଁ ? ପ୍ରତ୍ୟେକ ମଣିଷ ତା' ଭିତରର ପିଲାପଣକୁ ବଢ଼େଇ ରଖିବା ଦରକାର ଏବଂ ପ୍ରତିଦିନ ଅଳ୍ପତଃ ହୁଇ ମିନିଟ୍ ନିରୋଳାରେ ନିଜ ସହ ନିଜେ କଥା ହେବା ଆବଶ୍ୟକ ।

ଆମର ସମାଜ ଗୋଟିଏ ଗାର ପଡ଼ିଥିବା ଏକ୍ସପ୍ଲୋଜିଭ୍ ଖାତା ପରି ଜୀବନ ଜିଇବାକୁ କହେ । ଭୁଲ୍ କରିବାର ଅଧିକାର ବିନା ନୂଆ କଥା ଅସମ୍ଭବ । (ରାଇଟ୍ ବୁଦ୍ଧି ଉଦାହରଣ) ଉଭଟ୍ ପ୍ରଶ୍ନ ନ ପଚାରିଲେ କୌତୂହଳୀ ମନ ଶାନ୍ତ ହେବ ନାହିଁ । ସୃଜନଶୀଳ ମଣିଷ ଗୁଳାପକା ରାସ୍ତାରେ ଚାଲିବ ନାହିଁ । ଚାଲିପାରିବ ନାହିଁ । ସମାଜ ଏକଥା ବୁଝିବା ଉଚିତ । କାରଣ ନୂଆ ଚିନ୍ତା, ନୂଆ କଳ୍ପନା ଓ ନୂଆ ଆବିଷ୍କାର ବିନା ମଣିଷ ସଭ୍ୟତା ସ୍ଥାପନ ହୋଇପାରେ । ଅଥଚ ପିଲାଦିନୁ ସାମାନ୍ୟ ଭୁଲ୍ କରିବା ଯୋଗୁଁ ଆମକୁ ଏତେ ଶାସ୍ତି ଭୋଗିବାକୁ ପଡ଼ିଥାଏ ଯେ ବଡ଼ ହୋଇ ଆଉ ନୂଆ କରିବାର ସାହସ ଆମ ପାଖେ ନ ଥାଏ । ଆମେ ବୁଦ୍ଧିମାନ ହେଉ ସୃଜନଶୀଳ ନୁହେଁ । ବୁଦ୍ଧିମାନ ପାଖେ ଶକ୍ତି ଥାଏ, ମାତ୍ର ସୃଜନଶୀଳ ପାଖରେ ବିବେକ ଥାଏ, ଚେତନା ଥାଏ ।

ମଣିଷ ଗୋଟିଏ ଅଭୂତ ପ୍ରାଣୀ । ସେ ଶେଷ ପର୍ଯ୍ୟନ୍ତ ଜାଣିପାରେ ନାହିଁ ତା' ଭିତରେ କି କି ସଂଭାବନା ଅଛି । ଅନ୍ୟମାନେ ମଧ୍ୟ ତାହା ଜାଣିପାରନ୍ତି ନାହିଁ । ନା ଆମେ ନିଜକୁ ବୁଝିପାରୁ ନା ଅନ୍ୟମାନେ ଆମକୁ ବୁଝିପାରନ୍ତି । ବୁଝିବା ଓ ବୁଝେଇବା ଭିତରେ ଏ ସଂକ୍ଷିପ୍ତ ଜୀବନ ସରିଯାଏ । ଫଳରେ ଭଲ ଅଭିନେତା କେତେବେଳେ ହୁଏ ବସ୍ କଣ୍ଠକୂର, ଭଲ ଲେଖକ ହୁଏ ପୋଷ୍ଟ ଅଫିସ୍ କ୍ଲର୍କ । କୃତ୍ରିମ କେହି ଅନ୍ତରଙ୍ଗ ବନ୍ଧୁ ଆମ ଭିତରର ନୂଆ ସମ୍ଭାବନାର ଝରକା ଖୋଲିଦିଅନ୍ତି । କେତେବେଳେ ହୁଏତ ମଣିଷ ନିଜକୁ ନିଜେ ନୂଆ ଭାବେ ଆବିଷ୍କାର କରେ । ଆଉ କେତେବେଳେ ନୂଆ ପରିବେଶ, ନୂଆ ଘଟଣା ତା' ଭିତରେ ସମ୍ଭାବନାର ଦ୍ଵାର ଉନ୍ମୁକ୍ତ କରିଦିଏ ।

ସୁଧାବର୍ଗ! ମୁଁ ଜାଣେ ନାହିଁ; ଆପଣଙ୍କୁ ମୋର ବକ୍ତବ୍ୟ ଛୁଇଁପାରିଛି କି ନାହିଁ । ସବୁ ମଣିଷଙ୍କ ପରି ମୋର ମଧ୍ୟ ସାମାନ୍ୟତା ଅଛି । ମୋର ଏହି ବକ୍ତବ୍ୟରେ ମୁଁ ଯାହା କହିବାକୁ ଚାହଁଛି ତାହା ହେଲା- ଜୀବନର ମୂଳ ଲକ୍ଷ୍ୟ ଏକ ଅର୍ଥପୂର୍ଣ୍ଣ ଜୀବନ ଜିଇବା । ସେଥିପାଇଁ ଆମେ ସବୁ କଥା, ବିଚାର ଓ ମତବାଦ ପ୍ରତି ଉନ୍ମୁଖ ଓ ଉନ୍ମୁକ୍ତ ରହିବା ଦରକାର । ଆମେ ପ୍ରଶ୍ନ ପଚାରିବା ଦରକାର ଓ କୌଣସି କଥାକୁ ଶେଷ ସିଦ୍ଧାନ୍ତ ବୋଲି ଧରିନେବା ଉଚିତ ନୁହେଁ । ପିଲାଟି କିପରି ମୂଳକୁ ସମ୍ବେଦନଶୀଳ ଓ ସୃଜନଶୀଳ ହେବ ସେଥିପ୍ରତି ପରିବାର ଓ ଶିକ୍ଷାନୁଷ୍ଠାନ ଅଧିକ ଧ୍ୟାନ ଦେବା ଆବଶ୍ୟକ । ସଫଳତାର ପରିଭାଷା କେବଳ ଉପାର୍ଜନ ଯୋଗ୍ୟତା ନୁହେଁ ।

କୌତୂହଳୀ ମନ ଗୋଟିଏ ମଞ୍ଜି ପରି । ଆର୍ତ୍ତ ଓ ଉର୍ବର ମାଟିରେ ତାହା ପଡ଼ିଲେ ସେଥିରୁ ଅଙ୍କୁରୋଦ୍ଗମ ହୁଏ, ପଥର ଚଟାଣରେ ପଡ଼ିଲେ ତାହା ନଷ୍ଟ ହୋଇଯାଏ । ଭିଏତ୍ନାମର ବୌଦ୍ଧ ସନ୍ନ୍ୟାସୀ ଥି ହାର୍ ହାନ କହିଥିଲେ, “ଯେତେ ଚିକ୍କଣ ଓ ସୁନ୍ଦର ହେଲେ ବି ମାର୍ବଲ୍ ଉପରେ ପତ୍ତୁ ଫୁଟି ପାରିବ ନାହିଁ, ଏଥିପାଇଁ ପଙ୍କଜ ପ୍ରୟୋଜନ । କେବଳ ମଞ୍ଜି ଓ ଉର୍ବର ମାଟି ଯଥେଷ୍ଟ ନୁହେଁ, ଏଥିପାଇଁ ସୂର୍ଯ୍ୟଲୋକର ଉଷ୍ଣତା ମଧ୍ୟ ପ୍ରୟୋଜନ ।” ଆମର ପରିବାର, ସମାଜ ଓ ଶିକ୍ଷାନୁଷ୍ଠାନ ସେହି ମାଟି, ପାଣି ଓ ଉଷ୍ଣ ଆଲୋକ ଯୋଗାଇ ଦେବା ଆଶା କରାଯାଏ । ଧନ୍ୟବାଦ ।

‘ଅନୁଭବ’

୩୭୮ ବରମୁଣ୍ଡା ଗାଁ

ଭୁବନେଶ୍ଵର- ୭୫୧୦୦୩

ମୋ: ୯୪୩୭୦୭୭୨୮୮

gourahari60@gmail.com